



Súla Stelkur, sum verður borað í lýtuni á føroyska landgrunninum, liggur tætt við tvær stórar oljukeldur hinumegin markið, Rosebank og Cambo. Møguleikar eru fyri at báðar keldurnar verða útbygdar.

Aftur lív í oljuútbygging við føroyska markið

Deil:



Jan Müller

19.07.2014 - 13:32

Oljan.fo

Um somu tíð sum Statoil er í ferð við at bora á Súla Stelkur leitimiðinum, boðar amerikanski oljurisin Chevron frá, at felagið framvegis arbeiðir miðvíst við ætlanum um at útbyggja Rosebank oljukelduna tætt við markið. Hetta eru sera góð tíðindi fyri bæði bretska og føroyska oljumyndugleikar. Keldan liggur tætt við, har Statoil, DONG og OMV bora á føroyska landgrunninum í lýtuni.

Funnin í 2004

Tað eru 10 ár síðani, at Chevron fann oljukelduna Rosebank beint eystan fyri føroyska markið. Síðani hevur felagið borað nógvar avmarkingarbrunnar og varð so smátt í ferð við at fyrireika útbygging, tá fíggjarliga støðan hjá felagnum fekk Chevronleiðsluna at steðga á og leggja Rosebank útbyggingina á hillina.

Nú ljóða aftur aðrir tónar frá amerikanska oljuranum. Um somu tíð sum felagið kunnger, at tað fer at siga upp 225 starvsfólkum í Aberdeen vegna sparing og umskipan av virkseminum, ger tað greitt, at tað hevur ikki slept Rosebank verkætlanini men fer tvørturímóti at arbeiða víðari við eini útbyggingarætlan, sum fer at kosta 60 mia. kr. Rosebank er mett at goyma 240 milliónir tunnur av olju.

Chevron er fyristøðufelag og eigur 40% av kelduni. Tað er kortini eitt av teimum virknu feløgnum á Føroyaøkinum, eysturrikska OMV, sum eigur 50% av loyvnum, eftir at tað í fjør keypti upp allan partin hjá Statoil sum parturin av eini heimsumfatandi avtalu. Eftir er so at nevna, at enn eitt felag við stórum áhuga fyri Føroyaøkinum, DONG eigur 10% av loyvnum.

Tætt við markið

Áhugavert er at bíta merki í, at Rosebank liggur sera tætt upp at føroyskum øki og Súla Stelkur leitimiðinum, har Statoil borar í lötuni. Fyri Statoil og hini feløgini í hesi boring, nevniliga OMV og DONG, sum jú eisini eru partnarar í Rosebank, hevur tað eisini stóran týdning, at Rosebank verður útbygt, tí ein slík útbygging kann fáa týdning fyri eitt møguligt fund á Súla Stelkur leitimiðinum. Og uttan iva kann tað eisini hava týdning fyri Chevron og tess partnarar í Rosebank, at tað verður gjørt eitt fund føroysku megin markið.

Um so er at Súla Stelkur verður eitt fund men eitt fund, sum ikki er nóg stórt til at verða útbygt einsamalt, so vil ein útbygging av Rosebank hinumegin markið kunna fáa avgerandi týdning fyri føroyska fundið, sum tá kann bindast í Rosebank.

Nú ljóðar so eisini, at Cambo, sum liggur stutt frá bæði Rosebank og Súla Stelkur, og har OMV er fyristøðufelag kann blíva útbygd og møguliga knýttast í Rosebank, um so er at ein sjálvstøðug útbygging ikki er lønandi.

Skjóta seismikk

Sostatt er her talan um sera áhugaverdar útbyggingarmøguleikar. Jarðfeingi upplýsti herfyri, at tey hava latið OMV eitt forkanningarloynvi. Oljan.fo skilur, at hetta loynvi hevur sambandi við eina ætlan hjá OMV at skjóta 3 D seismikk á tess Cambo-keldu beint hinumegin markið. Fyri at kunna skjóta henda seismikk má felagið eisini sleppa inn á føroyskt øki. Tað merkir so aftur, at OMV her vil fáa týðandi seismikkdata frá økinum føroysku megin Cambo.

Vert er eisini at nevna, at OMV í 2015 fer undir eina leitiboring á Blackrock leitimiðinum, sum liggur millum Rosebank og Cambo og bert fáar kilometrar frá markinum.

Fyri at taka samanum, so hava vit her á marknaleiðunum millum Føroyar og Bretland fleiri oljufelt, sum saman kunnu gerast ein sokallaður “hub” ella framleiðslukjarni.